

Hene iki ka aka a ka opua,
 Ailolo ke Akua ka puaa hee,
 Ua aeia kau mohai,
 Ua kalakalaia na pilikia,
 Me na hoa alo o ka inea,
 I alo pu ai i ka hau anu,
 Mahea ke ala e hiki ai,
 Ma ke ala kuahiwi kikeekee,
 Ka iho'na he pakika pahoehee,
 Ikemaka i ke ala kuhikuhi lima,
 Hiki aku i ka hale o ke kahuli,
 Home noho a ka pupukanioe,
 Kamau ka houpo i ka poi kalo,
 Me ka poke kamano i ke kahawai;
 Hainaia mai ana ka puana,
 Wilikoki ke koa, paa kou Au-
 puni.

J. P. KINA.

AOLE HOPO IHO NA HAWAII.*

Nani wale ke aloha i ka aina,
 A nei puuwai e hiipoi nei,
 Me he la a e i mai ana,
 Aole hopo iho na Hawaii,

Kupsa ke aloha i ka aina,
 A lei o Liliu i ka lanakila;
 Aole makou a e hopo ana,
 I na kolea la o Kahiki,
 Na ke ahe makani i hai mai au,
 Aia na hoa i Kaalawai,
 Na ke aloha i kono mai au,
 A naue i ka pono o ka aina;
 Kui aku e ka lono lohe Pelekane,
 Ua haunaele Hawaii nei,
 Pane mai nei a o Amerika,
 Aia ka pono i ka Aha Senate;
 Aole i ana kuu makemake,
 I nei mea he aloha aina,
 Ka makou ia kaunui nei,
 A hoi o Liliu i ke Kalaunu;
 Auhea oukou e na hoa,
 Imia ke ola no ka lahui,
 Nani wale ka lohe'na o ka lahui,
 Aia Nolena ua auhee;
 Haina ka inoa ua kaulana,
 Ke aloha aina kau i ka hano.
 S. PENAO.